

अर्थसंकल्पावर नियंत्रण ठेवण्यासंबंधी सूचना

महाराष्ट्र शासन,
वित्त विभाग,

शासन परिपत्रक क्रमांक:- खर्चनि-१०.०७/प्र.क्र.१४/अर्थोपाय

मंत्रालय, मुंबई ४०० ०३२,

दिनांक: - २ जून, २००७

वाचा:- शासन निर्णय, वित्त विभाग क्र. संकीर्ण-१००६/प्र.क्र.१३९/कोषा प्रशासन-५,
दिनांक १५ मे २००७

परिपत्रक


महाराष्ट्र विनियोजन अधिनियम, २००७ क्रमांक १० म्हणून महाराष्ट्र शासन राजपत्र
असाधारण, भाग-४, दिनांक १६ एप्रिल २००७ रोजी प्रसिध्द करण्यात आले आहे.

२. सन २००७-२००८ चा अर्थसंकल्प साधनसंपत्तीशी निगडीत असून सन २००६-०७ प्रमाणे या
वर्षाही मासिक निधी विवरणपत्राप्रमाणे निधी उपलब्ध करून घेण्यास विभागाला मुभा देण्यात येत
आहे. त्या अनुषंगाने विभागाने पुढीलप्रमाणे मार्गदर्शक सूचनांचे अनुपालन करणे आवश्यक राहिल:-

- (१) संदर्भाधिन दिनांक १५ मे २००७ च्या शासन निर्णयान्वये अर्थसंकल्पीय तरतूदीचे वितरण
करण्याबाबतच्या व कोषागारामधून रकमा काढण्यासंदर्भातील सूचना निर्गमित करण्यात
आल्या आहेत. त्यासूचनांचे काटेकोरपणे पालन करण्यात यावे.
- (२) अर्थसंकल्पाद्वारे उपलब्ध झालेल्या तरतूदीमधून मासिक निधी विवरणपत्रातील चिन्हांकित
केलेल्या बाबींवरील तरतूदी वित्त विभागाच्या अनुमती शिवाय वितरीत करता येणार नाही.
उर्वरित बाबींवरील संपूर्ण तरतूद खर्चासाठी मासिक निधीनुसार उपलब्ध करून देण्यात येत
आहे.
- (३) प्रत्येक मुख्य लेखाशीर्षाखालील खर्च मासिक निधी विवरणपत्रानुसार दरमहा करण्यात यावा.
संबंधित प्रशासकीय विभागाने मुख्य लेखाशीर्ष निहाय प्राप्त झालेल्या रकमांचे प्रथमतः
योजनानिहाय, उपलेखाशीर्ष निहाय व उद्दीष्टनिहाय मासिक नियोजन करावे व त्यानंतर
संगणकीय अर्थसंकल्प प्रणालीद्वारे तरतूदीचे वाटप नियंत्रण अधिका-यांना करावे.
- (४) मासिक निधी विवरणपत्रान्वये करण्यात येणारा खर्च हा मान्य योजनांसाठीच करण्यात यावा
व तो खर्च मंजूर तरतूदीच्या मर्यादेत असावा. नवीन प्रयोजनासाठी/नवीन बाबींसाठी मंजूर
तरतूदीतून खर्च करण्यात येऊ नये.
- (५) काही विशिष्ट कारणास्तव दरमहा मासिक निधी विवरणपत्राप्रमाणे त्या महिन्यात पूर्ण खर्च
झाला नाही किंवा काही अधिक खर्च झाला तर ही कमी / जादा खर्चाची मर्यादा त्या
महिन्याच्या एकूण मासिक निधी विवरणपत्राच्या १०% पर्यंत ठेवण्यात यावी. मात्र त्यानुसार
दर महिन्यास कमी / जादा झालेला खर्च त्या त्या तिमाही मध्ये एकूण मासिक निधी
विवरणपत्रानुसार उपलब्ध तरतूदीच्या मर्यादेत ठेवावा. ही सुविधा १ जुलै, २००७ पासून
उपलब्ध राहिल.

३. सदर मार्गदर्शक सूचनांचे उल्लंघन होत असल्यास अशा प्रकारच्या प्रस्तावांना निधी वितरणापूर्वी अर्थोपाय कार्यासनाची पूर्वपरवानगी प्राप्त करण्यात यावी. अशा प्रकरणी वित्त विभागाने निधी मुक्ततेसाठी दिलेल्या अनौपचारिक संदर्भानुसार, सहमती देण्यात आलेले आदेश एका महिन्यात काढण्यात यावे. सदर अनौपचारिक संदर्भ एक महिन्यानंतर वापरता येणार नाही.
४. सर्व प्रशासकीय विभागांनी मासिक निधी विवरणपत्रानुसार जमा रकमा शासनाला प्राप्त होतील याची खातरजमा करावी. मासिक निधी विवरणपत्रानुसार जमा रकमा शासनाला प्राप्त न झाल्यास नाईलाजाने निधी वितरणावर निर्बंध आणावे लागतील याची प्रशासकीय विभागांनी नोंद घ्यावी.
५. राज्याचे व्यवस्थापन योग्यरीत्या ठेवण्यासाठी जमा व खर्चाचे संतुलन ठेवणे अगत्याचे आहे आणि म्हणून आपण उपरोक्त सूचनांचा कृपया काटेकोरपणे अवलंब करावा व आर्थिक शिस्त ठेवण्याच्या शासनाच्या धोरणास आपण सहकार्य करावे.

महाराष्ट्राचे राज्यपाल यांच्या आदेशानुसार व नावाने,



(सुनील सोनी)

प्रधान सचिव (वित्त), वित्त विभाग

प्रति,

- १) अपर मुख्य सचिव/प्रधान सचिव / सचिव, सर्व मंत्रालयीन विभाग.
- २) संचालक, लेखा व कोषागारे, मुंबई.
- ३) महालेखापाल, मुंबई / नागपूर
- ४) सर्व सह/उप सचिव/अवर सचिव, वित्त विभाग
- ५) सर्व व्यय कार्यासने
- ६) सर्व अर्थसंकल्प कार्यासने
- ७) निवड नस्ती, अर्थोपाय कार्यासने